



www.oljan.fo

Jan Müller

25 - 09 - 2012

Atlantic Petroleum spennir seg út

Føroyska oljufelagið, Atlantic Petroleum, sum gjørði ein veruligan vørr, tá tað í fjør keypti oljufelagið Volantis og harvið fekk atgongd til fleiri spennandi leitiloyvi, spennir seg nú aftur út av álvara. Tað hevur nevnliga keypt seg inn í tvey nýggj leitiloyvi í Bretlandi. Annað er Polecat, sum er eitt fund, og har avmarkingarbrunnur skal borast. Hitt er Magnolia, sum er eitt leitimið, ið stórar vónir verða settar til. Í báðum førum er talan um at bora komandi hálva árið. Magnolia Føroyska felagið keypir 20% av Magnolia leitiloyvinum, har oljufelagið Dana Petroleum er fyrstøðufelag. Leitimiðið er nær kendum oljuleiðum so sum Captain, Blake og Ross. Boripallurin er longu útvegaður at bora ein brunn tíðliga næsta ár. AP hevur keypt partin frá Summit Petroleum. Polecat Aftrat hesi avtaluni hevur Atlantic Petroleum eisini gjørt av at keypa 20% í Polecat oljufundinum. Felagið skal afturfyri m.a. rinda fyri ein part av útreiðslunum at bora ein avmarkingarbrunn. Partin hevur AP keypt frá Nexen Petroleum. Polecat fundið varð gjørt í 2005. Ein væleydnaður avmarkingarbrunnur varð boraður í 2010. Fundið er nær framleiðslueindunum hjá Atlantic Petroleum, Ettrick og Blackbird. Nexen, sum er fyrstøðufelag, ætlar at bora enn ein avmarkingarbrunn í november. Eftir tað verður ein avgerð tikin um farast skal víðari og byggja út fundið til framleiðslu. Fimm brunnar í eitt ár Ben Arabo, stjóri sigur í eini viðmerking til hetta nýggjsta stigið hjá felagnum, at við at keypa seg inn í hesi bæði loyvini, so luttekur felagið í ikki minni enn fimm framleiðslu- og avmarkingarbrunnum í eitt tíðarskeið uppá eitt ár. Hetta hevur við sær, at felagið er eitt tað mest virkna í økinum og eru seinastu uppkeypini ein roynd at skapa vøxstur og økja um virðini hjá partaeigarunum. Atlantic Petroleum hevur og fær tí enn meira um oyri komandi tíðina. Felagið var við at bora Orchid brunnin í mars og apríl og setti í juni á Brugdumiðið, sum verður borað í løtuni. Enn ein brunnur

verður boraður í oktober. Tað er Spaniards. Síðani kemur Polecat í november og loksins Magnolia tíðliga í 2013. Holland, Norra og Danmark Ben Arabo er nøgdur við gongdina hjá felagnum, nú tað er partur av fleiri loyvum og brunnum. Tað er einin loyna, at felagið við hesum eisini satsar. Ger tú ikki tað so kemur tú heldur ongan veg. Oljustjórin fylgir í spenningi boringini á landgrunninum, men heldur fyri, at felagið má eisini víðari og kann ikki bara dúva uppá hesa einu boringina. Felagið hyggur so eisini enn longur fram. Vit eru við at hyggja at móguleikunum í Hálandi, Noregi og móguliga eisini Danmark, leggur Ben Arabo aftrat. Í kvøld fer Ben Arabo at greiða frá úrslitinum hjá felagnum fyrra hálvár og framtíðar virseminum á íleggjarafundi, sum Virðisbrævamarknaður Føroya skipar fyri í Løkshøll í Runavík. Mynd - "Fimm brunnar í 12 mánaðir ger okkum til eitt av teimum mest virknu oljufeløgnum", sigur Ben Arabo, stjóri í Atlantic Petroleum. Myndatøka oljan.fo/Jan Müller